

විශ්‍රාම වැටුප් වක්‍රලේඛ අංක 02/2021

මගේ අංක : විවැ/වක්‍රලේඛ 2021  
විශ්‍රාම වැටුප් දෙපාර්තමේන්තුව  
මාලිගාවත්ත  
කොළඹ 10  
2021.06.17

පොලිස්පති,  
සියලුම දිස්ත්‍රික් ලේකම්වරුන්,  
සියලුම ප්‍රාදේශීය ලේකම්වරුන්,

ක්‍රියාන්විත රාජකාරියේදී ත්‍රස්තවාදී ක්‍රියා හේතුවෙන් තුවාල ලබා ආබාධිතව වෛද්‍ය හේතූන් මත විශ්‍රාම ගන්වා ඇති පොලිස් රණවිරුවන්ට හා ත්‍රස්තවාදී ක්‍රියා හේතුවෙන් මියගිය ශ්‍රී ලංකා පොලිස් රණවිරුවන්ගේ වැන්දඹු බිරින්දෑවරුන් වෙත රණවිරු සුරැකුම් දීමනාව ලබාදීම.

අමාත්‍ය මණ්ඩල පත්‍රිකා අංක අමප/18/0137/748/009 හා 2018.09.05 දිනැති අමාත්‍ය මණ්ඩල තීරණය මගින්, ශ්‍රී ලංකා පොලිසියේ නිලධාරීන්ට හිමිගැන් වූ පොලිස් රණවිරු සුරැකුම් දීමනාව පහත දැක්වෙන විධිවිධාන අනුව ගෙවීමට අනුමැතිය ලබා දී ඇත.

02. ප්‍රතිලාභ සඳහා හිමිකම් ලබන අය

- i. ක්‍රියාන්විත රාජකාරියේදී ත්‍රස්ත ක්‍රියා හේතුවෙන් ආබාධිත වූ, රාජ්‍ය පරිපාලන වක්‍රලේඛ අංක 21/88 යටතේ වයස අවුරුදු 55 දක්වා වැටුප් හා දීමනා ලබමින් සිට, වයස අවුරුදු 55 දී විශ්‍රාම වැටුප සංශෝධනය කර ගෙවූ ශ්‍රී ලංකා පොලිසියේ නිලධාරීන්
- ii. ඉහත i පරිදි විශ්‍රාම වැටුප් ලබමින් සිට, මියගිය පොලිස් නිලධාරීන්ගේ කලත්‍රයා හෝ අවුරුදු 26ට අඩු දරුවන්
- iii. ක්‍රියාන්විත රාජකාරියේදී ත්‍රස්ත ක්‍රියා හේතුවෙන් මියගොස් ඇති, රාජ්‍ය පරිපාලන වක්‍රලේඛ අංක 21/88 යටතේ ප්‍රතිලාභ හිමි වූ පොලිස් රණවිරුවන්ගේ කලත්‍රයා හා අවුරුදු 26 ට අඩු දරුවන්

03. පොලිස් රණවිරු සුරැකුම් දීමනාව ගණනය කිරීම සඳහා වයස අවුරුදු 55 දී ලබන මූලික වැටුප හා විශ්‍රාම වැටුප් ගණනය කිරීම සඳහා පාදක කර ගන්නා දීමනා පමණක් සලකා බලනු ලැබේ. එලෙස ගණනය කරගත් වැටුපෙන් 15% ක උපරිම ප්‍රතිශතය මත පොලිස් රණවිරු සුරැකුම් දීමනාව ගණනය කර ගෙවිය යුතුය.

04. යම් නිලධාරියෙකුගේ විශ්‍රාම වැටුප ගණනය කිරීමේ දී, අඩු නොකළ විශ්‍රාම වැටුප් ප්‍රතිශතය 85% ට අඩු නම්, එම නිලධාරියාගේ විශ්‍රාම වැටුප 85% ප්‍රතිශතය මත සංශෝධනය කල යුතුය.

05. පොලිස් රණවිරු සුරැකුම් දීමනාව හා විශ්‍රාම වැටුපෙහි එකතුව කිසිදු විටක විශ්‍රාම වැටුප ගණනය කිරීමට පාදක කර ගන්නා ලද මූලික වැටුප හා විශ්‍රාම වැටුප සහිත දීමනාවල එකතුව නොඉක්මවිය යුතුය.

06. පාරිතෝෂිකය හා විශ්‍රාම වැටුප හිමිගැන්වීමේ දී දැනට පවත්නා විධිවිධාන ඒ ආකාරයෙන්ම බල පැවැත් වේ.

07. නැවත විවාහයන්ට එළැඹී, වැන්දඹුවන්ට / වැන්දඹු පුරුෂයන්ට මෙම දීමනාව හිමි නොවේ.

08. 2021.04.27 දිනට පසු MOD/01/2021 හා 2021.05.18 දිනැති ආරක්ෂක අමාත්‍යාංශ චක්‍රලේඛය අනුව ස්ථාවර මාසික දීමනාව හිමිගන්වන අතර පොලිස් සුරැකුම් දීමනාව නතර විය යුතුය. ඉහත 2 (i) , (ii) හා (iii) යටතේ සුදුසුකම් ලබන්නන් සඳහා රණවිරු සුරැකුම් දීමනාව 2017.01.01 දින සිට 2021.04.26 දින දක්වා (2021 අප්‍රේල් මාසය ද ඇතුළත්ව) ගෙවනු ලැබේ.

09. ඉහත විධිවිධාන යටතේ සුරැකුම් දීමනාව හිමිගැන්වීම සඳහා සුදුසුකම් ලබන පොලිස් රණවිරුවන්ගේ හා මියගිය පොලිස් රණවිරුවන්ගේ වයස අනුව අවු.55 දී ලබන වැටුප් විස්තර පොලිස් දෙපාර්තමේන්තුව විසින් විශ්‍රාම වැටුප් ගෙවන ප්‍රාදේශීය ලේකම් කාර්යාල වෙත යොමුකළ යුතුය. ඉහත 8 වගන්තියට අනුව හිඟ ගෙවීමක් පමණක් හිමිවන බැවින්, පොලිස් රණවිරු සුරැකුම් දීමනාව හිමිගැන්වීම සඳහා අයදුම්පත් Arrears Source Document යටතේ යොමුකළ යුතුය. එහිදී Reason ලෙස Police Surakum Allowance Arrears තෝරා ගත යුතුය. වයස අවු.55 දී විශ්‍රාම වැටුප් සංශෝධනය කල ප්‍රදාන පත්‍රය ( වැන්දඹුවන් සඳහා නම් වැටුප් වර්ධක වාර්තාව හා වැන්දඹු ප්‍රදානය) හා ගණනය කිරීමේ ලේඛන ඇමුණුම් ලෙස ඇතුළත් කළ යුතුය.

10. පොලිස් රණවිරු සුරැකුම් දීමනාව ගෙවූ පසු, ඒ පිළිබඳ වාර්තාවක් විශ්‍රාම වැටුප් ගොණුවට ඇතුළත් කර තිබිය යුතු අතර එහි පිටපතක් විශ්‍රාමිකයාට ද ලබාදිය යුතුය.

11. මෙම චක්‍රලේඛය රාජ්‍ය සේවා , පළාත් සභා හා පළාත් පාලන අමාත්‍යාංශය ,මුදල් අමාත්‍යාංශය හා ආරක්ෂක අමාත්‍යාංශයන්හි එකඟතාවය මත නිකුත් කරනු ලැබේ.

ඒ.ජගත් ඩී.ඩයස්  
විශ්‍රාම වැටුප් අධ්‍යක්ෂ ජනරාල්

පිටපත්:

- 1. ජනාධිපති ලේකම් - කරු.දැ.ගැ.ස
- 2. අග්‍රාමාත්‍ය ලේකම් - කරු.දැ.ගැ.ස
- 3. ලේකම්, රාජ්‍ය සේවා, පළාත් සභා හා පළාත් පාලන අමාත්‍යාංශය - කරු.දැ.ගැ.ස
- 4. ලේකම්, මුදල් අමාත්‍යාංශය - කරු.දැ.ගැ.ස
- 5. ලේකම්, ආරක්ෂක අමාත්‍යාංශය - කරු.අ.ක.ස
- 6. විගණකාධිපති - කරු.දැ.ගැ.ස හා අ.ක.ස